



QORTI TAL-MAGISTRATI (MALTA)

**MAGISTRAT DR.
CONSUELO-PILAR SCERRI HERRERA**

Seduta tat-22 ta' Gunju, 2010

Avviz Numru. 176/2007

Roderick u Roxanne konjugi Muscat

-VS-

Perit Brian Engerer

Seduta tat-22 ta' Gunju, 2010.

II-Qorti,

Rat li nhar it-tmintax ta' Gunju, 2007, l-atturi Roderick u Roxanne konjugi Muscat ipprezentaw avviz fir-Registru ta' din il-Qorti, fejn talbu lil din il-Qorti tikkundanna lill-konvenut Perit Brian Ebejer ihallas lill-atturi dik is-somma li tigi talvolta likwidata in linea ta' danni sofferti mill-atturi fil-kostruzzjoni ta' hajt divizorju, li minnu kien inkarigat bhala perit l-intimat, fil-proprietà ta' l-atturi "Rolan", Triq l-Iscud, Victoria Gardens, Ibragg, li rrizutla difettuz, għalliema danni huwa unikament responsabbi l-intimat minhabba traskuragni u mperizja, prevja dikjarazzjoni li l-intimat huwa responsabbi għad-danni u l-hsarat surriferiti.

Ghal fini ta' kompetenza, d-danni ma jeccedux it-tlett elef Lira Maltin (Lm3000).

Bl-ispejjez u l-imghax sal-pagament effettiv kontra l-intimat in subizzjoni.

Rat ir-risposta tal-intimat Perit Brian Ebejer, ipprezentata nhar is-sitta u ghoxrin ta' Lulju, 2007 fejn issottometta bir-rispett:

"Illi fl-ewwel lok ir-rikorrenti jridu jippruvaw illi l-hajt divizorju in kwistjoni rrizulta difettuz minhabba tort unikament attribwibbli lill-intimat:

Illi minghajr pregudizzju ghas-suespost, it-talbiet attrici huma nfondati fil-fatt u fid-dritt in kwantu l-listabillita' tal-hajt divizorju in kwistjoni giet imnaqqa b'rizzultat ta' xogħlijiet ulterjuri magħmula mal-hajt imsemmi mir-rikorrenti, jew min-nies imqabbdin minnhom, liema xogħlijiet ma sarux taht is-supervizjoni jew id-direzzjoni ta' l-intimat u għalhekk kwanlunkwe difett ezistenti fil-hajt in kwistjoni huwa attribwibbli unikament lir-rikorrenti.

Illi minghajr pregudizzju għas-suespost, il-hajt in ezami gie mibni originarjament madwar erbatax-il (14) sena ilu u minn dakħinhar sa llum il-fond in kwistjoni ghadda f'idejn diversi nies u għaldaqstant l-intimat ma jistax jigi kkundannat iħallas għal danni kkagunati fil-hajt in kwistjoni b'rizzultat ta' xogħlijiet magħmula minn terzi persuni.

Illi in vista tas-suespost l-intimat m'għandux jbati l-ebda spejjeż ta' dawn il-proceduri.

Salv eccezzjonijiet ulterjuri".

Rat li fis-seduta tat-tmintax ta' Settembru 2007, il-Qorti ordnat li jinzamm access fil-fond in kwistjoni mertu tal-kawza u nnominat lil AIC Robert Musumeci biex jassistiha f'dan l-access. L-imsemmi Perit kellu jagħmel rapport

dwar jekk il-hajt in kwistjoni huwiex mibni skond is-sengha u l-arti.

Dan l-access inzamm nhar id-disgha (9) ta' Ottubru, 2007 f'nofsinhar. Kienu prezenti ghall-access, il-Perit Tekniku nominat mill-Qorti, il-partijiet u l-avukati difensuri taghhom. Il-Qorti flimkien mal-Perit Tekniku gew murija l-hajt mertu tal-kawza li jinsab fuq in-naha tal-lemin tal-pixxina int u thares lejn il-bieb principali mat-triq. Dan il-hajt huwa divizorju ma' propjeta' ta' terzi. Fil-prezenza tal-partijiet il-Perit Tekniku ha xi kejl tal-hajt u kkonstata dak li hu relevanti ghal mertu tal-kawza. Il-partijiet fil-prezenza tal-avukati difensuri taghhom qablu li l-hajt mertu tal-kawza huwa difettuz – pero' l-konvenut iddikjara li ma jaqbilx mat-tezi attrici li l-hajt mhux mibni skond is-sengha u l-arti. Il-partijiet qablu li mal-hajt in kwistjoni hemm is-sigra Cucus taghfas mal-hajt.

Il-konvenut ezenta lill-attur milli jressaq lill-Periti li hargu c-certifikati ezebiti fl-atti u mmarkati bhala Dok, CSH u CSH 1. sabiex jikkonfermaw il-kontenut tar-rapporti taghhom.

Il-Qorti ghaddiet biex tisma' x-xhieda.

Rat li dakinhar tad-disgha (9) ta' Ottubru 2007 xehed **I-attur Roderick Muscat** (a fol. 10 et seq) fejn qal li huwa kien xtara l-villa "Rolan", Triq l-Iskud, Victoria Gardens, gebel u saqaf xi tnax-il sena qabel u li l-hajt mertu tal-kawza kien diga' mibni. Qal li l-konvenut kien il-perit li bena d-dar originarjament, u li meta xtara d-dar, il-hajt in kwistjoni kien dritt u mhux imbewwaq. Imbagħad minn hames snin 'I hawn, il-hajt beda jitbewwaq u juri xi sinjal ta' *movement*. L-attur qal li huwa kien kellem perit iehor, certu John Attard, dwar il-problema, u dan kien qallu biex jagħti cans sakemm jinbena appogg mieghu u b'hekk jissahħah u l-problema tkun issolviet. Qallu wkoll li kien hemm problema fil-kostruzzjoni tal-hajt, fis-sens li dan kien hajt singlu ta' disa' filati mingħajr pediment. Kompli jghid li minn xi sentejn 'I hawn kien beda jsir xogħol fil-plot ta' ma' genbu u sid l-art flimkien mal-perit tieghu, li nzerta l-istess konvenut, gibdulu l-attenzjoni ghall-hajt. Sid l-art qallu li xtaq jirrangah u hu wiegbu li setghu jirrangaw

bejniethom, filwaqt li fakkar lill-perit li kien hu li kien bena l-villa tieghu. Dan minnaha tieghu qallu li ma kellux x'jaqsam ma' din il-kwistjoni.

L-attur kompla jghid li l-hamrija kien tefaghha bejn il-hajt u l-gholi tal-art fuq wara, sabiex ihawwel xi pjanti, filwaqt li l-hamrija fit-truf kienet diga' hemm meta hu xtara l-post. Qal li l-konvenut kien qallu l-hsara fil-hajt saret meta tpoggiet il-hamrija. L-attur qal li l-hamrija tpoggiet xi tmien snin qabel u hemm gholi ta' xi ghaxar pulzieri. Esebixxa rapport datat l-ewwel ta' Novembru 2006 mahrug mill-Perit Arkitett Alfred Grech u iehor datat tlieta t'April, 2007 tal-Perit Godwin Abela. Dawn gew immarkati bhala Dok. CSH u CSH1. Hawn spjega li dawn il-periti jghidu li l-kawza ta' dan kollu huwa l-fatt li l-pedament hu singlu. Allura hu pprova jasal fi ftehim bonarju mal-konvenut izda ma rnexxilux.

In kontro-ezami kompla jghid li hu ghamel xi xogħlijiet fil-post, fosthom li gholla l-livell tal-art biex ikun hemm qlib ghax-xita li tinzel. Dan sar qabel tpogga l-madum u mal-hajt mhumiex ghaddejjin drains, u sa fejn jaf hu ma sar l-ebda thaffir fil-hajt. Is-sigar thawwlu mal-hajt xi seba' jew tmien snin qabel. Kompla jghid li l-hajt ilu mibni erbatax-il sena u l-problema fegħet xi sentejn ilu u fil-fatt kien hu stess li attira l-attenzjoni tal-perit għal dan il-fatt. Spjega li l-platform giet elevata "with solid concrete" u torba taht il-madum, u mal-hajt saret ukoll membrane. Huwa qal li l-hamrija poggieha hu billi kien qabbar xi nies minn San Gwann magħrufa bhala tal-Bokru, u obbliga ruhu li jgħib isimhom sewwa. Qal ukoll li meta kien se jpoggi l-pjanti mal-hajt, il-gardinar kien qallu li l-gheruq tagħhom huma zghar hafna, qishom xagħar. Dawn huma Cocus Tree, mir-razza tal-palm u nzraw xi tmien snin ilu u l-hajt kien tajjeb. L-iskavar sar xi sentejn ilu u l-hajt kien diga' beda jitbewwaq. L-attur għamel referenza għal maduma maqlugħa li kien indika lill-Perit u spjega li din kienet maqlugħa sentejn ilu, kien hemm caqliq li zdied mazzmien. Huwa qal li min hadim lu fil-pool kien qallu li l-art kellha bzonn toghla sitt pulzieri u hu kien ha l-parir tieghu.

Fid-disgha ta' Ottubru 2007 xehed ukoll il-**konvenut Perit Brian Ebejer** (a fol. 15 et seq.) fejn esebixxa pjanta mahruga mill-ufficcju tieghu fiz-zmien meta kien inkarigat jibni l-villa. Din giet immarkata bhala Dok. CSH 2. Huwa mmarka fuq din il-pjanta l-hajt in kwistjoni b'sinjal kulur iswed. Kompla jghid li sussegwentement kien gie nkarigat ukoll biex jibni l-post ta' ma' genb il-villa in kwistjoni u meta mar jagħmel site inspection induna bil-hajt imbewwaq. Spjega li kieku l-hajt kien difettuz, il-problema kienet titfacca minnufih u mhux wara numru ta' snin. Huwa talab lill-attur biex jidhol għandu, u dan tah access u hawnhekk huwa seta' jinnota li veru li kien hemm problema, pero' ma kinitx daqshekk kbira daqs illum ghaliex il-maggoranza tal-hsara saret f'dawn l-ahhar sentejn. Hawnhekk il-konvenut qal li s-sid tal-plot l-iehor, James Grech, offra lill-attur li jirrangaw il-hajt u jaqsmu l-ispejjeż, pero' dan irrifjuta. Huwa qal li mhux minnu li l-attur gholla l-art ghaxar pulzieri, izda sitta u li s-sigar in kwistjoni għandhom inqas minn seba' snin.

Kompla jispjega li madwar il-pixxina kien hemm art tal-konkos li kienet tasal sal-hajt, pero' l-attur kisser il-konkos li kien hemm mal-hajt in kwistjoni, tefā' l-hamrija fl-ispazju li holoq u zera' s-sigar. Għalhekk b'dak li għamel l-attur biddel in-natura tal-hajt u dan ghaliex huwa illegali li titfa' hamrija mal-hajt, ghaliex il-hamrija tagħmel aktar pressjoni biex timbotta hajt, u l-fatt li jidhol ilma f'dan l-ispazju wkoll jikkreja pressjoni, w apparti hekk l-gheruq tas-sigar joholqu pressjoni kontra l-hajt. Ikkonferma li mal-hajt hemm mizruga zewg sigar u creepers. Fuq is-sit ta' ma' genb il-hajt saru xi skavi pero' nzammet id-distanza ghall-iskavar, li sar xi sentejn ilu, ntua musmar. Qal li qabel ma sar l-iskavar, huwa kien għamel spezzjoni miz-zewg nahat u nnota li l-hajt kien difettuz. Il-madum li mhux imwahhal illum fuq is-sit tal-attur ma' genb il-hajt, kien diga' maqlugh, pero' minn dakħinhar 'i hawn nizlu, u l-landscaping kien diga' hemm.

In kontro-ezami l-konvenut Perit Ebejer qat li l-pjanta mmarkata bhala Dok. CSH 2 kien ikkomunikaha lis-sid originali. Spjega li s-sodda tal-konkos u z-zergha tas-sigar u tpoggija tal-hamrija, saru mingħajr il-permess jew

konsultazzjoni tieghu. Ammetta li huwa minnu li meta ordna li jitpoggew sigar mal-hajr fil-kantunieri kien ordna xi haga kontra l-ligi. Ghalkemm ma kienx cert, lanqas ma cahad li seta' ta xi struzzjonijiet sabiex isir xi forma ta' lqugh, pero' kien zgur li ma tax struzzjonijet x'tip ta' sigar kellhom jinzerghu u fil-fatt lanqas qatt ma kien konsultat dwar dan.

Mistoqsi jekk uzax codes ghal bini tal-pilastri, wiegeb li ma jiftakarx u lanqas m'ghandu notamenti. Ammetta li kien responsabbi ghall-pedament tal-hajt u li m'ghamilx filata tal-konkos taht il-hajt. Qal li sa fejn jaf hu l-istruttura li hemm fuq in-naha l-ohra tal-hajt fil-proprietà ta' terzi, minn dejjem kienet hemm. Insista li s-sigar li gew pjantati minnu ma kienux ser jippregudikaw l-istabilità tal-hajt, għaliex fil-kantuniera l-hitan jintrabtu, huma iktar rigidi minn meta l-hajt ikun singlu w bla lqugh.

Rat li fil-hamsa ta' Novembru 2007, il-Perit Tekniku nominat mill-Qorti, pprezenta rikors fejn qal li kien jehtieg li "jsiru trial excavation pits u jkun stabbilit jekk dik il-parti tat-terren fil-fond Rolan, Triq l-Iskud, Victoria Gargens, l-Ibragg, proprijeta' tal-attur Roderick Muscat, li jmiss mal-hajt divizorju huwa konsistenti minn blat jew loose material, u dan biex ikun stabbilit jekk il-parti ta' isfel tal-hajt hux qed isservi bhala retaining wall jew le.

Sussegwentement fis-seduta tas-sitta ta' Novembru 2007, il-partijiet għamlu referenza għal dan ir-rikorsu ddikjaraw li ma jsibu l-ebda oggezzjoni għal kontenut tieghu, u għalhekk il-Qorti laqghet it-talba.

Rat li fl-erbgha ta' Frar, 2008 rega' xehed **il-Perit Brian Ebejer** (fol. 33) fejn qal li wara l-hajt divizorju m'hemmx blat, izda hemm biss materjal ippakkjat, u cioe' materjal imqieghed bl-idejn wahda fuq ohra li jigi qisu tip ta' hajt tas-sejjieh, u dan ma tantx jagħmel saħha fuq il-hajt ta' l-appogg.

Imbagħad fit-tmienja ta' Mejju 2008 xehed **il-Perit Tekniku AIC Robert Musumeci** (fol. 37) fejn qal li hu kien gie nominat mill-Qorti b'digriet tat-tmintax ta'

Settembru 2007, biex jassistiha f'access u jaghmel rapport dwar kwistjonijiet jekk il-hajt hux mibni skond issengha u l-arti. Qal li issa kien f'posizzjoni li jesebixxi r-relazzjoni tieghu, liema relazzjoni giet immarkata mill-Qorti bhala Dok. RM.

Fil-konkluzjonijiet tieghu il-Perit Tekniku jghid:

*"Jidher li d-difetti fil-hajt ma humiex kawza ta' l-operat marbut ma' l-iskavi fil-plot adjacenti **peress** li skond ix-xhieda moghtija, kemm mill-attur u l-konvenut, **il-hsara strutturali fil-hajt originat zmien konsiderevoli qabel sehhew l-iskavi.***

F'din ir-relazzjoni ma giex stabbilit b'certezza jekk il-parti ta' isfel tal-hajt taht il-qatran hux qed isservi bhala retaining wall sabiex jiqwa' ghal xi materjal loose kif implikat mill-Perit Arkitett Alfred Grech fir-rapport tieghu datat 1 ta' Novembru 2006 u mill-Perit Godwin Abela fir-rapport tieghu datat 3 ta' April, 2007 jew inkella jekk wara hemmx biss materjal ippakkjat u cioe' materjal imqiegħed bl-idejn wahda fuq ohra li jigi jixbah qisu tip ta' hajt tassejjieh u dan illi ma tantx jagħmel saħħa fuq il-hajt ta' l-appogg kif implikat mill-perit konvenut. Għalhekk l-esponent tekniku ma huwiex f'posizzjoni li jikkonkludi, kif għamlu l-periti ex parte, li l-hajt tbewwaq kawza tal-fatt li qed iservi bhala retaining wall jew le.

Dan ghaliex waqt l-access ma setax ikun ikkonstatat jekk verament jezistix dan il-materjal loose kif implikat fir-rapporti citati mill-Perit Arkitett Alfred Grech fir-rapport tieghu datat 1 ta' Novembru 2006 u mill-Perit Godwin Abela fir-rapport tieghu datat 3 ta' April, 2007.

*Jekk hu l-kaz li l-parti tal-hajt li tinsab taht il-qatran qed verament isservi bhala retaining wall sabiex tilqa' materjal loose, kif implikat mill-Periti Grech u Abela, **ma hemmx dubju** li din għandha titqies bhala wahda mill-kawziet potenzjali tal-hsara osservata.*

Min-naha l-ohra jekk wara l-parti ta' isfel tal-hajt jezisti materjal ippakkjat (u allura mhux daqstant materjal loose

*kif implikat mill-Periti Grech u Abela) u cioe' materjal imqieghed bl-idejn wahda fuq l-ohra li jigi jixbah qisu tip ta' hajt tas-sejjieh kif implikat mill-Perit konvenut, dan ukoll jista' jkollu effett lateral li fuq il-hajt tas-singlu, b'ezitu ta' movement fil-hajt. Dan aktar w aktar meta fl-ebda instant ma gie eskluz li l-gebel ippakkjat mhuwiex qed jistrieh direttament mal-hajt vertikali, tant li fix-xhieda tieghu il-perit konvenut osserva bil-gurament li l-materjal ippakkjat **ma tantx** jagħmel saħha fuq il-hajt ta' l-appogg. Għandu jigi nnotat li din ix-xhieda mogħtija mill-konvenut ma gietx kontestata mill-atturi.*

Min-naha l-ohra, peress li jirrizulta wkoll li l-hajt tbewwaq xi zmien wara li gew imħawla diversi xtieli u sigar vicin il-hajt, u l-moviment hu koncentrat f'dik il-parti vertikali li tinsab 'il fuq miz-zona fejn joriginaw l-gheruq, wieħed ukoll ma jistax jiskarta l-fatt li l-gheruq tax-xtieli u l-pjanti mhawla vicin il-hajt setghu ezercitaw forza lateral, tant li setghu servew ta' kontribut għal movimenti fil-hajt u dan aktar w aktar meta l-moviment hu koncentrat f'dik il-parti vertikali li tinsab 'il fuq miz-zona fejn joriginaw l-gheruq.

Jirrizulta wkoll, mingħajr pregudizzju għas-suespost, li s-sigar u l-pjanti ma gewx imħawla skond kif tirrikjedi l-ligi u cioe' fid-distanza ta' 2.4 metri mill-hajt divizorju, u għalhekk jikkostitwixxu ksur tad-drittijiet protetti bl-artikolu 437 (1) tal-Kodici Civili. Dan qed jingħad ghaliex mix-xhieda processwali jirrizulta bla dubju ta' xejn minn dak li qal l-istess attur li s-sigar imsemmija m'ilhomx imħawla aktar minn tletin sena.”

In konkluzjoni, l-perit tekniku ikkonkluda “li kemm l-attur u l-konvenut huma responsablli ghall-hsara li qed tigi krexjata fil-proprietà ta' l-istess attur. Dan ghaliex il-parti ta' isfel tal-hajt, li hi magħmula minn qoxra tas-singlu, fejn qed jistrieh il-materjal, setghet giet iddisinjata ahjar gjaladarba kien se jigi ddepositat materjal. Min-naha l-ohra l-prezenza tal-gheruq tax-xtieli mhawla mill-konvenut adjacenti mal-hajt imsemmi qed jikkrejew il-moviment tal-hajt sabiex dan ikompli jaggrava ruhu.” Għalhekk fil-fehma umli tieghu, il-Perit jikkonkluda li l-partijiet f'din il-

kawza għandhom jinzammu responsabbli t-tnejn ghall-hsara li qed isofri l-attur.

Rat illi fl-ghoxrin ta' Jannar 2009, l-attur Roderick Muscat ipprezenta rikors fejn espona bir-rispett:

"Illi minhabba l-maltemp tal-gimgha l-ohra, l-hajt ta' l-appogg mertu ta' din il-kawza ceda u waqa'.

Illi l-Perit Arkitett Robert Musumeci kien għajnej estenda rrappor tieghu u l-kawza tinsab differita ghall-eskussjoni tal-istess Perit, talba li saret miz-zewg kontendenti.

Illi kif jirrizulta mill-anness rapport tal-Perit Arkitett Godwin Abela jehtieg li l-hajt jerga' jittella' mill-aktar fis possibbli minhabba hsarat konsegwenzjali ghall-pool deck u l-pool innifsu proprjeta' tar-rikorrenti.

Illi jirrizulta wkoll mill-istess rapport tal-Perit Godwin Abela li issa jidher car li l-materjal li kien uzat biex jinbena l-hajt minn terzi persuni li għandhom il-proprjeta' adjacenti għal-dik tar-rikorrent ma kienx dak skond l-arti u s-sengħha u għalhekk il-Perit Tekniku mqabbad mill-Qorti għandu l-opportunita' jikkonstata dan il-fatt u jagħmel aggornament tar-rapporto li diga' estenda."

Għaldaqstant ir-rikorrent talab li din l-Onorabbli Qorti:

1. *"Tordna lill-Perit Arkitett Robert Musumeci jaccedi mill-gdid u mill-aktar fis fuq il-fond de quo sabiex jagħmel il-konstatazzjonijiet tieghu fuq dak li issa jirrizulta mill-waqħha tal-hajt ta' l-appogg u jekk hemm bżonn jaggorna r-rapporto li diga' estenda lil din l-Onorabbli Qorti.*

2. *Tawtorizza lir-rikorrenti jibni l-hajt mill-gdid taħt is-supervizzjoni tal-Perit Robert Musumeci u/jew il-Perit ex parte Godwin Abela sabiex tigi salvagwardata ssigura' patrimonjali tar-rikorrenti kif ukoll sabiex ma jkomplice issir hsara fil-proprjeta' ta' l-istess rikorrenti.*

Salv kull provvediment iehor li jogħgobha tordna din il-Qorti."

Rat ir-risposta ghal dan ir-rikors, tal-Perit Brian Ebejer tal-hdax ta' Frar, 2009 fejn ecepixxa:

"Illi b'risposta ghar-rikors ta' Roderick Muscat datat l-ghoxrin ta' Jannar 2009, l-esponenti ma jopponix ghall-ewwel talba tar-rikorrent salv illi tali access ikun a spejjez provvitorjament ta' l-istess rikorrent u salv illi l-imemmi Perit Tekniku jiehu wkoll konjizzjoni tar-rapport u r-ritratti hawn annessi (Dok. A0 relattivi għall-hajt mertu tal-kawza odjerna, liema rapport gie mhejji wara li waqa' l-imsemmi hajt;

Illi l-esponent ma jopponix għat-tieni talba tar-rikorrent salv illi l-istess hajt jerga' jinbena wara li jsir l-access kif mitlub mir-rikorrent u salv illi dan isir a spejjez ta' l-istess rikorrent u taht is-supervizjoni tal-Perit Robert Musumeci."

Rat id-digriet moghti minnha nhar is-sbatax ta' Frar, 2009 fejn laqghet it-talba kif kontenuta fir-rikors u dan a spejjez provvitorjament tar-rikorrent.

Fis-seduta tal-hdax ta' Gunju 2009 xehed il-**Perit Robert Musumeci** li pprezenta u halef ir-relazzjoni addizzjonali tieghu. Il-konkluzijiet tal-Perit Musumeci f'din ir-relazzjoni huma s-segwenti (fol. 87 et seq.):

1. *"Illi fil-mori ta' dan il-process, l-esponenti kellu l-opportunita' jezamina t-tip ta' materjal li in effetti jezisti bejn il-livell tal-pool deck area fil-fond tal-attur u l-livell tal-pedamenti tal-blat fil-plot tal-attur.*
2. *Illi l-esponenti kkonstata li dik il-parti tal-hajt li tinsab taht il-pool deck area tikkonsisti minn gebel singlu tal-franka (230mm jew 9 pulzieri) mirfud minn pilastri konsistenti minn zewg knaten fejn xulxin imwassal sal-pedament u mirfudin 'il gewwa fid-direzzjoni tal-fond ta' l-attur.*
3. *Illi minn dak li għadu jezisti fuq is-sit, gie dedott li dawn il-pilastri huma mibnija madwar tmien metri 'l-boġħod minn xulxin,*

4. *Illi waqt l-imsemmi access, gie kkonstatat li l-imsemmi hajt kien iservi bhala retaining wall, u l-gholi ta' dan il-materjal ilahhaq circa 2.4 metri sal-pedament tal-blat.*
5. *Illi huwa minnu dak li stqarr il-Perit Adrian Falzon ghan-nom tal-konvenut, u cioe' li l-materjal sottostanti (wara l-hajt divizorju) seta' kien suggett ghall-ilmijiet, u allura kien hemm zieda konsiderevoli fil-laterl pressures wara l-hajt – u dan wara li l-attur haffer it-trinka vicin il-hajt.*
6. *Irid jinghad ukoll li dan il-materjal jinsab imdahhal 'il gewwa mil-linja medjana fejn kien mibni l-hajt divizorju qabel il-kroll.*
7. *B'hekk wiehed ma jistax jikkonferma b'certezza dak li stqarr il-Perit konvenut u cioe' li l-materjal li kien imiss mal-hajt qabel il-kroll kien konsistenti minn materjal ippakkjat u cioe' materjal imqieghed bl-idejn wahda fuq ohra li jigi jixbah qisu tip ta' hajt tas-sejjieh.*
8. *L-esponenti ghaldaqstant jaqbel mat-tezi tal-Perit ex parte Adrian Falzon, u cioe' li l-ilmijiet ikkontribeww sabiex il-hajt gie distabilizzat.*
9. *B'hekk irid jinghad li l-attur għandu jinzamm responsabqli għal kontributorja' tieghu fis-sens illi kieku ma zerax il-pjanti li zera' il-probabilita' hi li l-hajt ma kienx jitbewwaq daqstant, u konsegwentement għalhekk ma kienx jaqa'.*
10. *Naturalment pero' wiehed ma jistax jiskarta l-fatt li kieku l-hajt divizorju kien mibni skond is-sengħa u l-arti, u dan kif sostnut mill-Perit ex parte Godwin Abela għan-nom ta' l-attur, l-agir ta' l-istess attur ma kienx iwassal ghall-effett dizastruz li in effetti rrizulta.*
11. ***Konsegwentement, l-esponenti jikkonferma li l-porzjon tal-htija għandha tigi apporzjonata fi kwoti ndaqs.”***

Hawnhekk il-Perit ghadda biex jelenka xi konsiderzzjonijiet li għandhom jittieħdu fil-bini mill-għid tal-hajt.

Il-Perit Robert Musumeci rega' xehed in eskussjoni nhar it-Tlieta 27 t'Ottubru 2009 (fol.110 et seq.) fejn qal li huwa kien rega' zamm access wara li waqa' l-hajt u sab li bejn il-konfini fejn il-hajt effettivament kien jezisti u l-materjal backfill rimanenti, kien hemm spazju. B'hekk ried ifisser li effettivament verament kien krolla l-materjal u għalhekk ma setax jikkonstata jekk f'dak l-ispażju il-materjal kienx verament kif qal il-Perit Ebejer. Ikkonferma l-konkluzjoni tieghu li l-hajt li kien inkarigat jibni l-Perit Ebejer ma kienx skond is-sengha u l-arti, u qal li dan johrog anke mill-konkluzjonijiet tieghu u ciee' li hemm riferenza għal British Standards 5628 li jirregola l-bini. Qal li jekk wieħed iqis il-materjal li kien hemm wara, u l-gholi tal-hajt, u jekk wieħed jagħmel il-kalkoli tieghu, il-hajt kellu jkun dobblu, pero' fir-realta dan kien singlu. (sottolinear ta din il-Qorti).

Ikkonferma li huwa sab responsabilita' kontributorja min-naha tal-attur peress li huwa hawwel xi pjanti ma' genb il-hajt divizorju. Spjega li bhala fatt, il-fatt li l-hajt ma giex mibni skond is-sengha u l-arti, jigifieri skond il-British Standards, huwa kontributorju, u li kieku z-zriegħ ma sarx u għalhekk ma kienx ikun hemm ilma penetranti, l-hajt ghalkemm mhux mibni skond is-sengha u l-arti ma kienx jikkrolla. Pero' la darba kien hemm il-penetrazzjoni ta' l-ilma u l-hajt ma kienx wieħed dobblu, rrizulta l-kroll. Għalhekk kieku l-hajt kien dobblu, u nonostante li kien hemm l-ilma, l-probabilita' hi li ma kienx jaqa'. (sottolinear ta din il-Qorti)

Fix-xhieda tieghu kompli jghid li ma jistax jghid liema kienet il-pjanta li kkontribwiet, pero' l-fatt li kien hemm dawn l-gheruq tal-pjanti u sigar kollha flimkien jagħmlu kontribuzzjoni kumulattiva. Kull fejn kien espost u dahal l-ilma, kkontribwixxa ghall-kollass in kwistjoni inkluz dik il-parti fil-kantunieri fejn kien hemm il-hwat. Qal ukoll li l-impatt ta' landscaping li kien hemm kienet ta' natura kumulattiva u għalhekk m'għamilx distinzjoni bejn sigra w-

ohra. Qal li c-cirkostanzi idejali meta jkun hemm hajt singlu vertikali, hija meta l-materjal retrostanti jkun kif deskritt mill-Perit konvenut fix-xhieda tieghu, kieku l-hajt ma kienx jaqa'. Zied jghid li hawn Malta m'hawnx Building Regulations u ghalhekk il-periti Maltin ikollhom jirrikorru ghal British Standards, ghalkemm dawn huma nkorporati fis-sistema biss bhala tradizzjoni. Qal li hu mill-esperjenza tieghu dejjem strah fuq dawn il-British Standards, kif jagħmel kulhadd.

Kompli jghid li l-iskavar fis-sit adjacenti, li ssemmha fix-xhieda, zgur m'ghenx biex il-hajt jibqa' stabbli. Mistoqsi jekk l-iskavar għenx lis-sitwazzjoni jew le, qal li certament f'dan il-kaz ma kienx se jghin is-sitwazzjoni ghax il-hajt ma kien mibni dobblu. Meta gie mistoqsi meta kellu jagħmel effett jekk il-hajt kienx ippakkjat b'*loose material*, qal li bhala data ezatt ma setax jghid, izda dan jista' jigri meta jkollok *distortion fl-equilibrium* u ciee' meta jkun hemm xi element estran li se jikkawza moviment, jista' jkun *vibration*, jista' jkun ilma. Qal li huwa m'ghamilx distinzjoni bejn il-hamrija li kien hemm fil-gnub u dak li kien hemm fil-hajt ta' wara, ghaliex l-azzjoni hija wahda kumulattiva.

Fis-seduta tad-digha ta' Frar, 2010, l-avukat difensur tal-konvenut ipprezenta numru ta' domandi bil-miktub lill-Perit Tekniku, sabiex dan jigi eskuss (fol. 115).

Il-Perit Tekniku sussegwentement wiegeb dawn id-domandi bil-miktub li pprezentahom flimkien ma' nota fir-Registru ta' din il-Qorti nhar it-tmienja ta' April, 2010.

Waqt is-seduta tal-erbatax t'April, 2010, l-avukat difensur tal-konvenut talab zmien biex jagħmel nota, u għalhekk il-Qorti tagħtu sal-hamsa (5) ta' Mejju 2010 biex jipprezenta tali nota li kellha tkun notifikata lill-kontroparti li mbagħad kellha tirrispondi sal-hamsa (5) ta' Gunju, 2010.

Fid-dsatax (19) ta' April, 2010 il-konvenut Perit Brian Ebejer ipprezenta risposta ulterjuri fejn espona:

"Illi l-intimat jeccepixxi l-preskrizzjoni ai termini ta' l-Artikolu 1638 (2) tal-Kap. 16 tal-Ligijiet ta' Malta."

Fil-hamsa ta' Mejju, 2010, l-intimat Perit Brian Ebejer iprezenta n-nota ta' osservazzjonijiet tieghu, filwaqt li r-rikorrenti Roderick u Roxanne konjugi Muscat iprezentaw in-nota responsiva tagħhom nhar is-sbatax ta' Gunju, 2010 wara li kien estiz lilhom iz-zmien għal prezentata ta' tali nota.

Ikkunsidrat:

Illi in breve f'din il-kawza l-attur isostni li l-konvenut għandu jinzamm responsabbi għad-danni li huwa sofra minhabba l-agir tieghu meta bena l-hajt diviżorju tieghu, li għandu fil-parti tal-genb tal-villa tieghu li tmiss ma' proprjeta' ta' terzi, li ma kienx mibni skond is-sengħa w l-arti, u bhala rizultat dan spicca tbewwaq u sahansitra parti sostanzjali tieghu fil-mori tal-kawza ggarrfet.

Min-naha l-ohra pero', l-konvenut qed isostni li l-hajt inbena skond is-sengħa w l-arti, u dan iddghajnejf minhabba l-oskular ta' ilma fil-pedament ta'dan il-hajt kawza tal-tizriegħ ta' pjanti li għamel il-konvenut proprju mal-hajt tal-appogg in desamina.

Illi l-konvenut ghogbu jressaq eccezzjoni dwar il-preskrizzjoni proprju fl-ahħar seduta qabel ma' din il-Qorti giet mitluba tghaddi għas-sentenza, u cioe' dik kontemplata fl-**Artikolu 1638 tal-Kap 16**.

Illi l-**Artikolu 1638 tal-Kap 16** jiprovd i-ssegamenti:-

(1) “ *Jekk bini jew xogħol iehor kbir ta' gebel, mibni b'appalt, fi zmien hmistax-il sena minn dakħinhar li tkun tlestiet il-kostruzzjoni, jingered, kollu jew bicca minnu, jew juri li hemm perikolu car li jgarraf minhabba difett fil-kostruzzjoni, jew ukoll minhabba difett ta' l-art, l-arkitett u l-appaltatur għandhom iwiegħu għal dan.*

(2) *L-azzjoni għal hlas tal-hsara għandha titmexxa fi zmien sentejn minn dakħinhar li jigri wieħed mill-kazijiet hawn fuq imsemmija.”*

Il-Qorti thoss li għandha tagħmel referenza għas-sentenza mogħtija mill-Qorti tal-Appell nhar il-5 t'Ottubru, 2001 fl-ismijiet Louis Muscat vs AIC Anthony Borg u Pre stressed Concrete Limited dwar l-import ta' dan l-artikolu citat mill-konvenut. Jingħad li :-

“Mill-interpretazzjoni tal-Artikolu 1638 Kodici Civili jemergu zewg konsiderazzjonijiet:-

- (a) *Il-ligi tirriferixxi espressament ghall-perikolu car u mhux ghall-perikolu imminent;*
- (b) *L-azzjoni ghall-hlas tal-hsara għandha tirnexxi fi zmien sentejn minn dakħar li jigri xi wieħed mill-kazijiet imsemmija jigifieri minn dakħar li l-bini juri li kien hemm perikolu car.* - “Joseph Gatt et vs AIC Frank Grixti Soler et” App. Civ. 21 ta’ Frar 1990 ; “Frank Borg vs Francis Formosa et” App. Kumm. 10 ta’ Ottubru 1975 ; “Emm. Refalo vs Joseph Mercieca u Perit Joseph Mizzi”, App. Kumm. 7 ta’ Jannar 1977 ; “Michele Mallia vs Perit William Micallef et” App. Kumm. 15 ta’ Novembru 1968 ; “V. Grixti vs Lorenzo Gatt” a Vol. XXI p. I p. 211.”

Issa mill-provi fuq elenkti jirrizulta li verament kien hemm problema dwar dan il-hajt divizorju sa minn sentejn qabel ma giet prezentata l-kawza, u dan ghaliex kif jistqarr l-attur stess huwa kien mar ikellem lill-Perit John Attard dwar dan. Illi pero’ jirrizulta, kif fil-fatt stqarrew iz-zewg partijiet fin-nota tagħhom, li dan kien hames snin qabel ma giet prezentata l-kawza, meta l-Perit Attard kien qal lill-attur li verament kien hemm sinjali li l-hajt kien qed jitbewwaq u li kien hemm sinjali ta’ moviment, pero’ zgur mhux sal-grad li l-perit iddekskiva, li b’dan il-moviment il-hajt kien fi stat ta’ perikolu. Tant ma kienx hekk li l-perit ighid li kien ikun ahajr li l-attur jistenna u ma jagħmel xejn ghaliex “il-problema tissolva ruhha ghaliex jigi appogg u b’hekk jissahhah”.

Mid-dokumenti esebiti u b’mod partikolari mir-rapporti ex parte li gew esebiti, jirrizulta almenu *prima facie* li l-

problema dwar il-hajt kienet aggravat ruhha ghall-habta t'Ottubru 2006, meta l-attur kien mar jiehu parir minghand il-Perit Alfred Grech. Ir-rapport tal-perit in kwistjoni li jiddeskrivi l-hsarat li huwa ikkonstata huwa datat l-1 ta' Novembru 2006. Rapport iehor esebit mill-attur kien dak redatt mill-Perit Godwin Abela datat 3 t'April 2007. Din il-kawza giet intavolata fit-18 ta' Gunju 2007, u b'hekk zgur entro t-terminu ta' sentejn preskrivibbli mil-Ligi. Illi bir-rispett kollu l-konvenut ma rnexxilux jipprova ghas-sodisfazzjon tal-Qorti li effettivament verament kienu ghaddew is-sentejn wara li kienet giet notata l-perikoloza tal-hajt, w ghalhekk din l-eccezzjoni tal-preskrizzjoni qieghda tigi michuda.

Il-Qorti ghalhekk issa sejra titratta l-kaz dwar il-mertu, u cioe' jekk verament il-hajt in kwistjoni waqax ghax ma kienx mibni skond is-sengha w l-arti, jew jekk b'dak li ghamel l-attur, u cioe' li hawwel pjanti ma' genb dan il-hajt, huwa effettwa l-istabilita' tieghu.

Illi dwar dan, din il-Qorti hasset il-htiega li tinnomina perit tekniku sabiex ighinha f'dan ir-rigward, peress illi tali kwistjoni tirrikjedi sengha specjali. Pero' din il-Qorti mhix obbligata li toqghod fuq ir-rapport tal-perit tekniku, jekk il-konkluzjonijiet raggunti minnu jmorr kontra l-konvinzjoni tagħha.

Illi huwa minnu kif intqal fis-sentenza "**Spiteri Tiles Ltd vs Raymond Borg**" (P.A. RCP 28 ta' Frar 2002) li "huwa sintomatiku ghalhekk li fid-dawl ta' dan kollu jinghad li ghalkemm il-Qorti ma hiex tenuta li tacċetta l-konkluzjonijiet peritali kontra l-konvinzjoni tagħha nnifisha, kif fil-fatt huwa dettagħi mill-**artikolu 681 tal-Kap 12**, jibqa' jippersisti l-fatt li tali konkluzjoni peritali, specjalment fuq natura puramente teknika, dan il-Qorti ma tistax tagħmlu b'mod legger jew kappriccu. Il-konvinzjoni kontrarja tagħha kellha tkun ben informata u bazata fuq ragunijiet li gravament ipoggu fid-dubbju dik l-opinjoni teknika lilha sottomessa b'rġagħi kollha li ma għandhomx ikunu privi mill-konsiderazzjonijiet ta' aspett tekniku tal-materja taħt ezami." ("**Philip Grima vs Carmelo Mamo – A.C 29 ta' Mejju 1998; Anthony Cauchi vs Carmel Mercieca – A.C.**

6 ta' Ottubru 1999; **John Saliba vs Joseph Farugia** A.C.
28 ta' Jannar 2000; **Sammy Tabone vs Carmel Tabone et** – A.C. 5 ta' Ottubru 2001.

Illi dawn is-sentenzi huma bbazati wkoll fuq dak li ntqal fid-decizjoni fil-kawza fl-ismijiet "**Giswarda Bugeja et vs Emmanuele Muscat et**" (A.C. 23 ta' Gunju 1967 – Vol. L i 390) fejn intqal li ghalkemm ir-rapport tekniku huwa kontrollabli mill-gudikant bhal kull prova ohra, b'danakollu, l-giudizio dell'arte espress mill-perit tekniku ma jistax u m'ghandux aktar w aktar fejn il-parti nteressata ma tkunx ipprevaliet ruhha mill-fakolta' lilha moghtija b'talba ghan-nomina ta'periti addizzjonali jigi skartat facilment ammenoche' ma jkunx jidher sodisfacentement illi l-konkluzjonijiet peritali huma, fil-kumpless kollha tac-cirkostanzi irragonevoli."

F'dan il-kaz il-Perit tekniku nominat ikkonkluda li l-porzjon tal-htija għandu jigi apporzjonat fi kwoti ndaqs bejn il-kontendenti, ghaliex fil-fehma tieghu, ghalkemm il-hajt ma kienx mibni skond is-sengħa w l-arti, l-attur ikkontribwixxa ghall-hsara li kien hemm fil-hajt meta zera pjanti vicin tal-hajt.

Il-Qorti ezaminat bir-reqqa l-provi u tat attenzjoni lin-noti esebiti, pero' ma thosssx illi hija tal-istess fehma tal-perit tekniku, fis-sens li l-htija għandha tigi apporzjonata fi kwoti indaqs u dan għar-ragunijiet segwenti.

Jirrizulta għas-sodisfazzjon tal-Qorti, u in vista ta' dak li qal il-perit tekniku, li l-hajt ma nbeniex skond is-sengħa w l-arti, w dan ghaliex principally kien hajt singlu u l-materja wzata taht il-hajt kien *loose fill* u hamrija, u mhux dak li qal il-konvenut fix-xhieda tieghu li l-materjal li kien immiss mal-hajt kien "*materjal ippakjat u cioe' materjal imqiegħed bl-idejn wahda fuq wahda li jigi jixbah hajt tas-sejjiegh*". Il-kostruzzjoni ta' dan il-hajt kien jaqa' taht irresponsabilità tal-perit konvenut, u għalhekk huwa missu kien prezenti meta kien qed jinbena. Mill-provi prodotti ma jrrizultax li kien il-kaz. Anzi wara l-kollass tal-hajt fil-mori tal-kawza, gie stabilit li kien hemm vojt konsiderevoli bejn il-materjal u l-linja medjana fejn kien mibni l-hajt.

Il-hajt in kwistjoni nbena bhala *retaining wall* u ghalhekk messu kellu aktar forza, molto piu' meta tqis li l-parti ta' wara kienet esposta w ma kienet qed isserrah ma' xejn. Lanqas ma jirrizulta li l-pilastri li kien hemm f'distanza konsiderevoli kienu sal-pedamenti.

Illi l-perit ighid li l-fatt li l-attur zera pjanti propriu mal-hajt divizorju kien fattur iehor li ghen sabiex jiddistabilixxi l-hajt, u dan ghaliex l-gheruq tal-pjanti jaghmlu pressjoni lateral li fuq il-hajt, u minhabba l-ilmiijiet ikun hemm penetrazzjoni li ddghajjef l-istruttura. M'hemmx dubbju li din il-Qorti taqbel ma' din it-tezi, pero' minn ezami tal-pjanta esebita li tindika l-pool area, liema pjanta giet redatta mill-istess perit konvenut, jirrizulta li huwa kien konxju tal-fatt li kien ser jinzerghu xi pjanti ghalkemm mhux fil-kwantita' li gew imhawwla. Fil-fatt minn ezami tal-pjanta esebita (Dok CSH 2) jirrizulta li l-konvenut kien ippovda post fejn kellhom jigu imhawwla pjanti ta' daqs konsiderevoli, w ghalhekk b'gheruq konsiderevoli, fit-trufijiet tal-hajt divizorju, u kien ghalhekk li minn dawn il-postijiet il-konvenut seta' jippresumi li kien ser ikun hemm perkolazzjoni t'ilma. Pero' minn ezami tal-pjanta maghmula mil-perit nominat mill-Qorti jirrizulta, li effettivament l-attur zera' pjanti tul il-hajt kollu u mhux biss f'dawk il-partijiet indikati mill-pjanta maghmula mill-perit konvenut, w ghalhekk huwa minnu li l-attur għandu jirrispondi għal dak magħmul minnu.

Illi pero' kif ighid l-istess perit dan huwa biss fatt kontributorju, ghaliex dan nonostante l-hajt xorta ma nbeniex skond is-sengha w l-arti. Għalhekk il-fatt li l-hajt ma nbeniex skond is-sengha w l-arti huwa l-fattur principali għall-kollass tal-hajt, w għalhekk il-proporzjon ta' htija m'għandhiex tkun dik li kkonkluda dwarha l-perit tekniku.

Għaldaqstant filwaqt li tiddikjara li l-hajt divizorju ma nbeniex skond is-sengha w l-arti, w għalhekk huwa l-konvenut li għandu jirrispondi għal dan in-nuqqas, tiddikjara li l-attur ikontribwixxa għal dak li għadha, u ciee' il-kollass tal-hajt meta zera' numru ta' pjanti vicin il-hajt.

Illi l-attur ma pprovax il-*quantum* tad-danni minnu sofferti izda sostna fl-avviz li d-danni ma jeccedux it-tlett elef lira Maltin (LM3,000). Illi dwar din is-somma l-konvenut ma qal xejn lanqas fin-nota tieghu, w ghalhekk huwa a bazi ta' din is-somma li l-Qorti sejra tillikwida id-danni sofferti mill-attur.

Ghalhekk il-Qorti qieghda tilqa' t-talba tal-attur u tichad l-eccezzjonijiet tal-konvenut, b'dan pero' li tiddikjara li l-attur ikkontribwixa ftit ghal dak li gara, w ghalhekk qieghda tiddeciedi li l-konvenut għandu jinżamm responsabbi għal erbgha minn hamsa (4/5) tad-danni sofferti mill-attur, u cioe' fl-ammont ta' hamest elef hames mijha u disghin Ewro u hamsin centezmu (€5590.50) ekwivalenti għal elfejn u erba' mitt Lira Maltin (Lm2400) rapprezentati erbgha minn hamsa (4/5) tas-somma tat-tlett elef lira maltin (Lm3000) filwaqt li l-attur għandu jbatis r-rimanenti wieħed minn hamsa (1/5) tal-ispiċċa u cioe' elf tliet mijha u sebgha w disghin Ewro u tnejn u sittin centezmu (€1397.62) ekwivalenti għal sitt mitt Lira Maltin (Lm600) .

Il-Qorti qieghda wkoll tikkundanna lill-konvenut iħallas erbgha minn hamsa (4/5) tal-ispejjez ta' din il-kawza, w ir-rimanenti wieħed minn hamsa (1/5) għandu jbatisihom l-attur.

< Sentenza Finali >

-----TMIEM-----